

41. ಕೋವಿಡ್ ಶವ ಸಂಸ್ಕಾರ ಉಚಿತ

ಕೊರೋನಾ ಸೋಂಕಿನಿಂದ ಮೃತಪಟ್ಟವರ ಅಂತ್ಯ ಸಂಸ್ಕಾರಕ್ಕೆ ಬಿಬಿಎಂಪಿ ವ್ಯಾಪ್ತಿಯ ಚಿತಾಗಾರದಲ್ಲಿ ವಿಧಿಸುತ್ತಿದ್ದ ಶುಲ್ಕಗಳಲ್ಲಿ ವಿನಾಯಿತಿ ನೀಡಲು ಸರ್ಕಾರ ಮುಂದಾಗಿದೆ. ಕೊರೋನಾ ಸೋಂಕಿನಿಂದ ಮೃತಪಟ್ಟವರ ಸಂಸ್ಕಾರ ಗೌರವಯುತವಾಗಿ ನಡೆಸಲು ಸರ್ಕಾರ ಆದ್ಯತೆ ನೀಡಿದ್ದು, ಚೆಟ್ಟಕ್ಕೆ ರೂ.900 ದಹನಕ್ಕೆ ರೂ.250 ಮತ್ತು ಬೂದಿ ಕೊಂಡೊಯ್ಯುವ ಮಡಿಕೆಗೆ ರೂ.100 ವಿಧಿಸಲಾಗುತ್ತಿತ್ತು. ಈ ಶುಲ್ಕಗಳಿಗೆ ವಿನಾಯಿತಿ ನೀಡಲಾಗುತ್ತಿದ್ದು, ಈ ವೆಚ್ಚವನ್ನು ಬಿಬಿಎಂಪಿ ಭರಿಸಲಿದೆ ಎಂದು ಸಚಿವ ಆರ್. ಅಶೋಕ್ ತಿಳಿಸಿದ್ದಾರೆ.

ಸೋಂಕಿನಿಂದ ಮೃತಪಟ್ಟವರ ಶವ ಕೊಂಡೊಯ್ಯಲು ಹಿಂದೇಟು ಹಾಕಿದ ಘಟನೆಗಳು ನಡೆದಿದ್ದು, ಇಂತಹ ಶವಗಳನ್ನು ದಹನ ಮಾಡುವವರಿಗೆ ಸರ್ಕಾರ ಪ್ರತಿ ಶವ ದಹನಕ್ಕೂ ರೂ. 500 ಪ್ರೋತ್ಸಾಹಧನ ನೀಡಲಿದೆ ಎಂದು ಸಚಿವರು ತಿಳಿಸಿದರು.

ಸಹಕರಿಸಲು ಮನವಿ: ಬೆಂಗಳೂರಿನ 5 ಕಡೆಗಳಲ್ಲಿ ಸರ್ವಧರ್ಮಗಳ ರುದ್ರಭೂಮಿ ನಿರ್ಮಿಸಲು 23 ಎಕರೆ ಜಮೀನು ಗುರುತಿಸಿದ್ದು, ಈ ಸ್ಥಳಗಳಲ್ಲಿ ಜನ ವಿರೋಧವಿದೆ. ಸೋಂಕಿನಿಂದ ಮೃತರಾದವರ ಶರೀರದಿಂದ 3 ತಾಸಿನ ಬಳಿಕ ವೈರಸ್ ಹರಡುವುದಿಲ್ಲ ಎಂದು ವೈಜ್ಞಾನಿಕವಾಗಿ ಸಾಬೀತಾಗಿದ್ದು, ಜನರು ಆತಂಕ ಪಡಬೇಕಾಗಿಲ್ಲ. ಮಾನವೀಯತೆ ಹಾಗೂ ಭಾರತೀಯ ಸಂಪ್ರದಾಯದ ದೃಷ್ಟಿಯಿಂದ ವಿರೋಧಿಸುವುದು ಸರಿಯಲ್ಲ. ಆದ್ದರಿಂದ ಎಲ್ಲರೂ ಸಹಕರಿಸಬೇಕು ಎಂದು ಸಚಿವರು ಮನವಿ ಮಾಡಿದರು.

ಆಧಾರ:ವಿಜಯವಾಣಿ, ದಿನಾಂಕ:26.07.2020